



Katecheim

Issue: 5/20

Inwasslu lil Ġesù

Matul dawn l-aħħar xhur ghexna f'sitwazzjoni li mhix dik li ahna mdorrijin nghixu fiha s-soltu. Barra minnhekk, ghalkemm qeghdin nippreparaw biex nibdew sena kateketika ġdida, fl-istess waqt ma nafux eżatt x'se jiġri. Hafna kienu dawk il-katekisti u Diretturi ta' Ċentri ta' Katekeżi li kkomunikaw maghna biex jaraw kif se nimxu. Ir-realtà qed turini li ghalkemm nistghu nippjanaw ghas-sena kateketika li ġejja, imma fl-istess waqt irridu wkoll inkunu ppreparati ghal kull eventwalità.

Intant lil hinn minn dan kollu ejjew inżommu f'moħħna l-ghan ta' kull forma ta' ministeru tal-katekeżi. L-ghan ewlieni u wahdieni qatt ma ghandu jkun li ngħaddu lit-tfal u lill-adolexxenti taghna sempliċement taghlim dwar Alla, speċjalment dwar Ġesù; dwar dak li nemmnu fih; u dwar il-Knisja. Ghalkemm dawn huma importanti, imma ejjew inżommu f'moħħna li l-ghan speċifiku tal-katekeżi huwa li jintroduċi u jdaħħal lill-persuni f'relazzjoni ma' Ġesù, li jsiru ta' ġewwa miegħu, u

allura jhaddnu u jghixu l-istil ta' hajja li pproponielna hu. Ejjew inżommu dan bħala l-ghan ewlieni tal-katekeżi: li t-tfal u l-adolexxenti afdati f'idejna jagħmlu din l-esperjenza ta' mhabba u ta' hniena. Ghalkemm il-mod kif dan isir mhux newtrali, imma ejjew ma nhallux din is-sitwazzjoni tal-pandemija tfixkilna. Sew jekk naghmlu laqgħat wiċċ imb'wiċċ, u sew jekk naghmlu laqgħat bl-ghajjnuna tat-teknoloġija, ejjew inwasslu din l-esperjenza ta' Ġesù bl-aħjar mod possibbli.

Sena kateketika ġdida ġgib ukoll magħha tibdil fir-riżorsi umani – il-katekisti infushom. Filwaqt li nagħti merħba lil kull min se jibda jahdem f'dan il-ministeru, ma nistax ma niringrazzjax lil dawk li taw sehemhom ghal diversi snin, u issa se jieqfu minn dan il-ministeru. Fl-aħħarnett ma nistax ma niringrazzjax lilkom il-koll impenjati f'dan il-ministeru u li tagħtu servizz daqstant importanti fil-Knisja. Ahna nafu li l-Mulej iroddilna ghal mitt darba il-ġid li naghmlu mal-oħrajn.

Rev. Dr Carl-Mario Sultana
Deleġat għall-Katekeżi

✉ carlmario.sultana@maltadiocese.org
☎ 7960 3872